

## سنڌ ۾ اسلام جي اچڻ کان اڳ جي سنڌي شاعري

### SINDHI POETRY BEFORE ISLAM

Dr. Ghulam Ali Allana, Renowned Scholar & Emeritus Professor, University of Sindh.

#### ABSTRACT

Sindhi language possesses very rich literary traditions. Sindhi is a living and a thriving language. Its writers have contributed extensively in every field and form of its literature-folk as well as other forms: classical as well as pervianised and modern forms from the period long before the advent of Islam in Sindh in 93 A.H./711 A.D. Some examples of literary forms have been found from the libraries and temples of old states of Kutch, Gujrat, Rajasthan, Hariana and Hamachal Pardesh of India.

The second and 5<sup>th</sup> centuring A.D., i.e. 500 years before the conquest of Arabs in Sindh in the year 93 A.H./711 A.D. The scholars like Dr. Muhammad Hassan, Dr. S.K. Chatterji and Dr. Murlidhar Jetley have quotted some instances of the earliest poetry of second century.

1- سنڌي ادب جي تاريخ نئين سر لکڻ جي ضرورت آهي. ان جا پيرا نئين سر لوڪ ادب جي تاريخ جي حوالي سان کڻڻا پوندا ڇاڪاڻ ته اسان کي سنڌي ادب جي اڳاٽي تاريخ جي تلاش لاءِ پنهنجي ملڪ ۽ پنهنجي وطن ۾ ڇيل قصيدن نما بيتن، دوهن ۽ سورنن کان سواءِ، ويرگائڻن ۽ محبوب جي حسن، سونهن ۽ سوپيا جي تعريف ۾ ڇيل 'سينگار رس' جا بيت، انهن ۾ تشبيهن، استعارن ۽ علامتن جو استعمال تمام گهڻو آڳاٽو ملي ٿو. انهيءَ ڪري سنڌي ادب جي انهن صنفن لاءِ محققن کي سنڌ جي ٿر واري حصي کان سواءِ، ڀارت جي راجسٿان واري حصي، ڪڇ، گجرات ۽ ڪاٺياواڙ کان وٺي، هرياڻا پرديش ۽ هماچل پرديش جي مندرن ۽ منن کان سواءِ، اڳوڻن راجائن، رجواڙن ۽ سنتن جي آستانن ۽ اوتارن تي اهڙي ڪلام جي ڳولها ڪرڻي پوندي.

سنڌي زبان جي قديم زماني ۾ پهچ ۽ پکيڙ جا اُهڃاڻ ۽ آثار، ڪڇ، گجرات، ڪاٺياواڙ، راجسٿان ۽ هرياڻا جي مندرن ۽ منن ۾ ئي مليا آهن. انهن ڳالهين جو ذڪر، ڀارت جي عالمن پروفيسر سُنتي ڪمار، چئٽرجي، پروفيسر جهمت مل پاونائي، پروفيسر ڊاڪٽر مرليدتر جيتلي، ديوان هيري نڪر، پروفيسر لچمڻ خوبچنداڻي، ڊاڪٽر چيني لالواڻي، پرم ابيچنداڻي ۽ تازو ڊاڪٽر ڪشني فلواڻيءَ کان سواءِ، ٻين عالمن به ڪيو آهي، پر سنڌ وطن جي ساراهه جا اوائلي گيت، قديم زماني ۾، ويدن واري زماني ۾ به ڳايا ويندا هئا. هن مقالي ۾، رگ ويد مان هڪ منڊل حوالي طور پيش ڪجي ٿو جنهن ۾ سنڌ وطن ۽ سنڌ وطن کي زنده جاودان رکندڙ سنڌو درياءَ جو ذڪر ڪيل آهي؛ مثال طور هڪ منڊل ۾ فرمايل آهي:

اُجهل، اُڪموت سنڌو،  
بَل واري سگهاري سنڌو  
ڏيهن ۽ ميدانن مان،  
آپار پاڻيءَ جا، ڦهلاءَ ڪئي،  
جرڪندي، ڪڙڪات ڪندي، وهندي رهي ٿي،  
جهڙي ابلق گهوڙي،  
سونهاري ۽ سوپياوان سنڌ،  
ڀلن گهوڙن ۾ شاهوڪار آهي،  
۽ آهي شاهوڪار رڻن ۽ ويسن وڳن ۾،  
سهڻي گهڙيل سون ۾ شاهوڪار،  
اڻ مئي مايا جي مالڪ  
هتان جا گاهه نيڻ نار ۽ لذت وارا  
اُن اهڙي جو وينو ڏس  
شربت جو ميناج نه پُچ

2- (الف) هندي ادب کي تاريخ جي مصنف، ڊاڪٽر محمد حسن لکيو آهي: ”اسلام جي آمد کان اڳ، هندي ادب جا شاعر ۽ سگهڙ، راجائن ۽ سردارن جا درباري هوندا هئا، تنهنڪري ان وقت جي شاعريءَ ۾ ’رجز‘ ۽ ’ساراهه‘ يا ’واڪاڻ‘ جي جهلڪ وڌيڪ نظر اچي ٿي.“<sup>(1)</sup>

<sup>(1)</sup> محمد حسن، ڊاڪٽر: هندي ادب کي تاريخ، 1955ع، عليگڙهه: انجمن ترقيءَ اردو، ص-17.

ڊاڪٽر محمد حسن اڳتي لکي ٿو:

اڀرنش شاعريءَ جا نمونا يعني ڳائون، ٻينءَ صديءَ عيسويءَ کان ملن ٿيون.<sup>(2)</sup>

(ب) ڊاڪٽر محمد حسن صاحب جي اها راءِ نهايت ئي وزندار آهي ۽ جيڪڏهن ڳولا ڪبي ته شايد اڃا به اڳ واري دؤر جي لوڪ ادب وارو مواد ملي وڃي، ڇاڪاڻ ته راءِ گهراڻي ۽ برهمڻ گهراڻي واري زماني ۾ به، سنڌ جي سگهڙن، ان زماني جي ويرن ۽ بهادرن جي بهادريءَ جون ڳالھون ضرور جوڙيون هونديون، جيئن ڊاڪٽر محمد حسن صاحب، هيمنچندر جي مشهور تصنيف ’سڌ هيمنچندر‘ مان شاعريءَ جا ڪي نمونا هٿ ڪري، پنهنجي مذڪوره ڪتاب ۾ ڏنا آهن، جن کي هن (ڊاڪٽر محمد حسن) ’ڳائون‘ سڏيو آهي.<sup>(3)</sup>

(ت) هيمنچندر جي باري ۾ ڊاڪٽر سنتي ڪمار چئڻجيءَ به پنهنجي ڪتاب ۾ ذڪر ڪيو آهي. ڊاڪٽر چئڻجي لکي ٿو ته:

ڏهين صديءَ عيسويءَ جي آخري حصي ۽ يارهين صديءَ جي شروع واري حصي ۾، ترڪن، پنجاب تي قبضو ڪيو، ۽ اُتي جا حاڪم بڻجي وينا. محمود غزنويءَ جي حملي کان پوءِ، اهو خطو، غزنوي حڪومت جو حصو بڻجي ويو. لهاڏا ڏهين صديءَ کان وٺي، يارهين صديءَ تائين، الهندين اڀرنش ٻولي، جاه و جلال ۾ هئي ۽ علم ادب جي بيان جو ذريعو هئي، ۽ عام طور ماڻهن جي ڳالهائڻ بولهاڻڻ ۽ روزانه وهنوار واري ٻولي هئي.<sup>(4)</sup>

ڊاڪٽر چئڻجي لکي ٿو ته:

شؤرسينيءَ کان پوءِ، هند ۾ الهندين اڀرنش، هڪ علمي ۽ ادبي ٻوليءَ جي روپ ۾، اُتر هندستان ۾، ترڪن جي قبضي کان پوءِ، اُتر هند جي راجپوت شهزادن جي درٻارن ۾ سالها سال استعمال ٿيڻ لڳي. انهيءَ زبان ۾، اُتر هند جي شاعرن طرفان جوڙيل ڪوتائن جا مثال هٿ آيا آهن. ڪوتائن جي انهن مثالن جي اڀياس کان پوءِ چئي سگهجي ٿو ته ’الهندين اڀرنش زبان‘، ’برج-باڪا‘ (هندستاني) کان اڳاٽي آهي، پر هڪ لحاظ کان

الهندين اڀرنش، ’برج-باڪا‘ سان خانداني نسبت رکي ٿي.<sup>(5)</sup>

(ث) ڊاڪٽر چئڻجيءَ، انهيءَ الهندين اڀرنش ٻوليءَ ۾ ڇيل ڪوٽا جا ڪي مثال به ڏنا آهن، جيڪي هن، هيمنچندر جي ڪتاب مان هٿ ڪيا هئا. هُو لکي ٿو ته:

الهندي اڀرنش ٻوليءَ ۾ ڇيل ڪوٽا جا ڪي نمونا هٿ آيا آهن، جيڪي جين ڌرم جي ودوان، هيمنچندر رڪارڊ ڪيا هئا. هيمنچندر 1088ع کان 1172ع ڌاري گجرات ۾ رهندو هو. هيمنچندر طرفان ڏنل مثالن مان اهو ثابت ٿو ٿئي ته ان وقت ان خطي ۾ عام طور ڪهڙي ٻولي ڳالهائي ويندي هئي، جنهن پوءِ هندستانيءَ جي صورت ورتي.<sup>(6)</sup>

ڊاڪٽر چئڻجيءَ، هيمنچندر جي ڪتاب، ’سڌ هيمنچندر‘ مان جيڪي مثال ڪنيا هئا، اُهي هيٺ هُو بهو نقل ڪري ڏنا ويا آهن. انهن مان هڪ ڳاتا بلڪل اها ساڳي آهي جنهن جو ذڪر ڊاڪٽر محمد حسن پنهنجي ڪتاب، ’هندي ادب کي تاريخ‘ ۾ ڪيو آهي. ڊاڪٽر چئڻجيءَ ۽ ڊاڪٽر محمد حسن جي ڏنل انهيءَ ’ڳاتا‘ جي ٻوليءَ ۽ گهاڙيتي جو جڏهن تجزيو ڪجي ٿو تڏهن معلوم ٿو ٿئي ته ان ڳاتا (ڳاهه) جو گهاڙيتو بلڪل ’دوهي صنف‘ وارو آهي، ۽ ان ۾ ڪم آندل ٻولي، سنڌ جي اوڀر ۽ ڏکڻ-اوڀر واري لهجي جهڙي آهي، جنهن کي گجرات ۽ راجستان ۾ رائج ’ناگر‘ ۽ ’پڻنگل‘ لهجن جو گڏيل لهجو ’ناگر اڀرنش‘ سڏي سگهجي ٿو. اُها ڳاتا هيءَ آهي:

پلا هئا جو ماريا پيڻ، مهارو ڪنت،  
لجينج تو ويڻ سين، جو پڳا گهر انت.

انهيءَ ڳاتا (ڳاهه) کي ڊاڪٽر چئڻجيءَ، هن ريت پيش ڪيو آهي:

پلا هئا جو ماريا بهڻ، مهارا ڪنت،  
لجينجمر تو ويڻ سين، جو پڳا گهر انت.<sup>(7)</sup>

انهيءَ ڳاتا ۾ ڪم آندل لفظن ۾، معمولي صوتي تبديلين کان سواءِ اڄ به ڏکڻ، ڏکڻ-اوڀر ۽ اوڀر سنڌ طرف، سنڌ جي ٿر ۽ پارڪر وارن علائقن ۾، اهي

(5) Chatterji., Op. Cit., P.169

(6) Chatterji. S.K., Op. Cit., P.169

(7) Ibid., PP. 164 & 165.

(2) ايضاً، ص 16 ۽ 17.

(3) ايضاً، ص 17

(4) Chatterji, S.K., Dr. 1942. Indo-Aryan and Hindi, Ahmedabad: Gujrat Vernacular Society.

لفظ ائين ئي يعني ساڳيءَ طرح اُچاريا ويندا آهن. ان گاتا جي گهاڙيتي ۽ شاعريءَ جو مضمون بلڪل اهو ئي آهي جيڪو صديون پوءِ سنڌ جي سدا حيات شاعر، شاه عبداللطيف ڀٽائيءَ، پنهنجي رسالي جي سُر ڪيڏاري ۾، ۽ شاه صاحب کان پوءِ خليفي نبي بخش 'قاسم' پنهنجي ڪلام جي سُر ڪيڏاري ۾ ورجايو آهي. شاه صاحب فرمايو آهي:

پڳو آءُ نه چُٽان، ماريو ته وسهان،  
کانڌ منهن ۾ ڏڪڙا، آءُ سيڪيندي سونهان،  
ته پڻ لڄ مران، جي هونس پُٺ ۾.

مٿينءَ گاتا جي پهرينءَ مصرع ۾ 'مهارو' ۽ 'ڪنت' لفظن کان سواءِ، باقي سڀ لفظ اهي ئي آهن جيڪي اڄ به سنڌي ٻوليءَ ۾ رائج آهن، ۽ اهو ته هر سنڌي مڃيندو ته سنڌي ٻوليءَ جي 'ڍاٽڪي' ۽ 'پارڪري' لهجن ۾، 'مهارو' ۽ 'ڪنت' يعني 'کانڌ' لفظن جو استعمال عام آهي. شاه سائينءَ به مٿي ڏنل بيت ۾ 'کانڌ' لفظ ڪم آندو آهي. اهڙيءَ طرح انهيءَ ساڳيءَ گاتا جي ٻيءَ مصرع ۾ 'لجنيج' لفظ ۾، 'ج' صورت جو استعمال، 'ئي' (حرف مطلق صورت) وارو آهي. 'ج' جو استعمال، سنڌي ٻوليءَ جي اوڀر واري لهجي تي، ڪڇي ۽ گجراتيءَ جو اثر ظاهر ڪري ٿو. هيءَ گاتا ٻيءَ صديءَ عيسويءَ جي مڃي وئي آهي.<sup>(8)</sup> هن گاتا جي اڀياس کان پوءِ اهو نتيجو ڪڍي سگهجي ٿو ته، هيءَ گاتا، سنڌو-ماتر جي ڏاکڻين لهجي جي، ڏکڻ-اوڀر واري محاورو ۾ چيل آهي، جيڪو ان وقت سنڌ جي ڏکڻ، ڏکڻ-اوڀر ۽ اوڀر وارن علائقن ۾ رائج هو، ۽ جنهن کي علم ادب جي اظهار جو وسيلو بنايو ويو هو، ۽ جنهن کي مقامي طرح 'ناگر اڀرنش' سڏيو ويندو هو.

اهو نوت ڪرڻ گهرجي ته هيمچندر واري زماني ۾ اسماعيلي داعي 'پير سترگنور' (وفات 1079ع)، سنڌ، گجرات ۽ عادل شاهي حڪومتن وارن خطن ۾، پنهنجي فڪر جي تعليم جو، پنهنجي چيل ڪلام يعني 'گنانن' ذريعي پرچار ڪري رهيو هو. هن موضوع تي مون ٻين مضمونن ۾ ڪافي ڪجهه لکيو آهي.

3- (الف) سر گريئرسن جو رايو آهي ته 'ناگر اڀرنش'، قديم زماني ۾، گجرات، راجستان ۽ ان جي اولهه واري خطي (يعني سنڌ جو ٿر ۽ پارڪر وارو حصو) ۾،

(8) محمد حسن، ڊاڪٽر: هندي ادب کي تاريخ، ص 36

علم ادب جو ذريعو هئي، ۽ ادبي لحاظ کان اها زبان (ناگر اڀرنش)، هن پوري خطي تي چانيل هئي.<sup>(9)</sup> محققن اهو به ثابت ڪيو آهي ته ڏکڻ-اوڀر سنڌ جا ڪڇ، گجرات ۽ راجستان جي اولهه واريءَ سرحد سان، سياسي، سماجي، واپاري ۽ علمي ادبي لحاظ کان گهڻا ناتا هئا، ان ڪري، ان وقت جا سگهڙا، سياڻا ۽ سالڪ، انهن ملڪن ۾ پيا ايندا ويندا هئا.

(ب) ڀارت جو عظيم سنڌي ودوان ڊاڪٽر مرليڌر جيتلي، ڊاڪٽر گنگارام گرگ جي ڪتاب جي مهاڳ ۾، سنڌي ٻوليءَ کي، 'ناگر اڀرنش' جي شاخ ٿو ڪوٺي ۽ لکي ٿو ته:

جيتري قدر وچ واري هند-آريائي (Middle Indo-Aryan) جي حيثيت جو واسطو آهي، موجوده سنڌي، 'ناگر' يا 'شورسيني اڀرنش' سان گهڻي هڪجهڙائي ڏيکاري ٿي، جيڪا (شو رسيني اڀرنش)، هندوستان جي، ان زماني ۾، ساهتيه ٻولي هئي، جيڪو زمانو، نئين هند-آريائي ٻولين جي وجود کان اڳ وجود ۾ هو، پر اسان وٽ لکت ۾ ڪوبه رڪارڊ موجود ڪونهي، جيڪو 'ناگر اڀرنش' جي مدد ڪري، ڇو ته 'ناگر اڀرنش'، سنڌو-ماتر جي هيٺئين خطي، جتان سنڌي ٻولي، هڪ نئين هند-آريائي ٻوليءَ جي حيثيت ۾ غالباً 1000ع ڌاري وجود ۾ آئي هئي.<sup>(10)</sup>

4- (الف) 'سنڌي ٻوليءَ جو بڻ بنياد' ڪتاب جي ٻئي ڇاپي ۾ اهو تفصيل سان بحث ڪري ثابت ڪيو ويو آهي ته اهو چوڻ صحيح نه آهي ته سنڌي زبان، 1000ع ڌاري وجود ۾ آئي هوندي، پر ان ڪتاب ۾ ائين چيو ويو آهي ته سنڌو-ماتر جي مقامي زبان يعني 'سنڌوئيءَ' جي ڏکڻ واري لهجي جي ڏکڻ-اوڀر ۽ اوڀر واري محاورو کي، مقامي طرح 'ناگر اڀرنش' نالو ڏنو ويو هو، جيڪا نه فقط روزمره جي وهنوار واري ٻولي هئي، پر اها علمي ۽ ادبي زبان جو درجو پڻ حاصل ڪري چڪي هئي.

(ب) ڊاڪٽر جيتلي اهو پڻ قبول ڪيو آهي ته 'ناگر اڀرنش'، 'ادبي اڀرنش' هئي. ڊاڪٽر جيتلي، ناگر اڀرنش ۾ چيل ٻن ڪوتائن جا مثال ڏيئي، 'ناگر اڀرنش' جي، سنڌي ٻوليءَ سان هڪجهڙائي ثابت ڪرڻ جي ڪوشش ڪئي آهي.

(9) Grierson, G., Sir 1927. Linguistic Survey of India, Vol:I, Part-1, P.124  
(10) Ganga Ram Garg, Dr., 1991. International Encyclopaedia of Indian Literature, Vol: VIII (Sindhi), a brief survey written by Dr. Murlidhar Jetley, Delhi: Mittal Publications, P.ix.

ڊاڪٽر جيتلي اهي ٻئي 'دوها'، هيمنچندر (ٻارهين صدي عيسوي) جي ڪتاب مان کنيا آهن. اهي ٻئي دوها هيٺ پيش ڪجن ٿا:

**ناگر اڀرنش**

سنڌي (ڊاڪٽر جيتلي جي) پڙهڻي | ڀولا ساملا ڌڻ ڇمپا-وڻي | ولو سانولو، ڌڻ ڇمپاورڻي |  
 نائي سوڻ-ريهه ڪسوٽي ڌڻي | ڄاڻ سونا-ريهه ڪسوٽيا ڌڻي.  
 ٻيو مثال:

مائي توهن واريا، ماکڙ ڊيها ماڻو، | ڀولا مون تو واريو، م ڪر ڊگهو ماڻ |  
 ننڍي گمائي راتري، ڌڻ وڙهوڻي، | ننڍ گواڻي راتري، جهٽ پٽ هوءَ وهانءُ، |

انهن ٻنهي مثالن جو جڏهن اڀياس ٿو ڪجي ته اهو ڀليءَ پٽ چئي سگهجي ٿو ته اهي ٻئي دوها، ان زماني واري سنڌي لهجي جا مثال آهن، جن ۾ لفظ ان زماني واري لهجي مطابق استعمال ڪيا ويا آهن. دراصل 'شرنگار رس' ۾ چيل اهي ٻئي دوها، سنڌو-ماتر واريءَ قديم 'سنڌي ٻوليءَ' جي، ڏکڻ-اوڀر ۽ اوڀر واري لهجي جا آهن، جنهن کي مقامي طرح 'ناگر-اڀرنش' نالو ڏنل هو.

5- اڳ ۾ چيو ويو آهي ته ڊاڪٽر سنڌي ڪمار چئترجيءَ کي به هيمنچندر جي ڪتاب مان ڪي دوها هٿ آيا هئا، جن مان هڪ مٿي مثال طور ڏنو ويو آهي. انهن دوهن جي ٻولي به قديم سنڌي زبان سان هڪجهڙائي رکي ٿي؛ مثال طور:

**ڊاڪٽر چئترجيءَ جي پڙهڻي**

سنڌي پڙهڻي | جيو ڪس نايل هائو، ڌن پڻ ڪس نائڻ، | جيو ڪس نه پلو هوءَ، ڌن پڻ ڪس نائڻ، |  
 دوڻي ئي اوسري نوڙيائين، تڻ سون | دوڻي ئي اوسري نهوڙيائين، سون |  
 ڳڻي وسڻ | ڳڻي تڃ.

(يعني جيو (زندگي) هر هڪ کي پلو لڳندو آهي ۽ ڌن پڻ هر هڪ جي اڃا هوندي آهي، جڏهن ئي اهي ٻئي حاصل ڪيائين، تڏهن سون کي تڃ سمجهيائين)

**ڊاڪٽر چئترجيءَ جي پڙهڻي**

سنڌي پڙهڻي | جئي نا سو آوئي دوئي گهر، ڪا آهو مه | جي نه سو آوئي تو ئي گهر ڪو آهي |  
 ٿجهه، | مه تجهه،

واڻ جُ ڪنڊئي، تئو ساهيئي، سو پيو | واڻ جو ڪنڊئي سائين، سو پيو نه |  
 هوئي نا مجهه. | هوئي مجهه.

(يعني: جيڪڏهن هُو تنهنجي گهر نٿو اچي، ته تنهنجو منهن مابوس چو آهي؛ جيڪو ماڻهو پنهنجو واڻ/واعدو توڙيندو، سو سائين منهنجو پيا/محبوب ٿي نٿو سگهي)

**ڊاڪٽر چئترجيءَ جي پڙهڻي**

سنڌي پڙهڻي | امهي ٿووا رءُ بهڻا، ڪائرا ايون | امهي ٿورا، ريارڪار بهوئا(گهڻا)، ڪائڙ |  
 پنڀتي | ايئن پڻت، |  
 مڏي نهالهي گاڻ-آلو، ڪئي جڻ | منڏي نهاري گهات-آلو، ڪئي جڻا مڪر |  
 جونا ڪرتي، | ڪرت، |

(يعني: اسين ٿورا، دشمن گهڻا، ڪائڙ ائين چوندا آهن، منجهيل ماڻهو آسمان ڏانهن اميد رکي نهاريوندا آهن، ڪيترائي ماڻهو ائين مڪر به ڪندا آهن)

**ڊاڪٽر چئترجيءَ جي پڙهڻي**

سنڌي پڙهڻي | پئي جائِي ڪوڻ گڻ، اوگڻ ڪوڻ مئيڻا | پئي جائِي ڪهڙو گڻ، اوگڻ ڪهڙو مرڻ، |  
 جا باپ ڪي پومهڙي، جمپيجائي اوري نا. | جي باپ ڪي پومڙي، جمپيجائي، اوڙڻ.

(يعني: پٽ ڄائو ته ڪهڙي وڏي ڳالهه ٿي، پر (جيڪڏهن) هُو مري به ويو ته ڪهڙو اوگڻ ٿيو. اهو ائين آهي جيئن پيءُ جي پونءَ تي ڪو ڌاريو قبضو ڪري وٺي.)

انهن دوهن جي ٻولي، يارهين صديءَ ۾ آيل اسماعيلي داعي، پير سنگرنور جي 'گنانن' ۾ ڪم آندل ٻوليءَ سان تمام گهڻي، هڪجهڙائي رکي ٿي.

6. مطلب ته سنڌي ٻوليءَ ۾ گائڻن، دوهن ۽ شرنگهار رس وارن دوهن جو رواج، سومرن جي دؤر کان ڏسڻ ۾ اچي ٿو، ۽ لاڙ، ٿر ۽ پارڪر جا سگهڙ، پٽ، پان ۽ چارڻ، پنهنجي پنهنجي راڄ جي سردارن جي بهادريءَ ۽ ويرتا جا قصا يا سنون ۽ داستان بيان ڪندا هئا. مطالعي مان اهو به معلوم ٿيو آهي ته اوائلي زماني ۾، سنڌو-سلطنت جي پهچ ۽ پکيڙ، ڀارت جي ڏکڻ-اولهه ۾ سورت بندر تائين، گجرات ۾ نرمدا نديءَ جي اڀرندي (مغربي) ڪناري تائين، ۽ اروالي ٽڪرين سان، هن سلطنت جون سرحدون ملنديون هيون. اهي سرحدون، ڀارت جي اتر-اولهه طرف هماچل پرديش ۽ هرياڻا پرديش ۾، جبلن سان ٽڪر ڪائينديون، اتر

۾ ڪشمير کي پاڻ سان ملائينديون، اتر-اولهه ۾ داردي زبانن جي پوري علائقي کي پنهنجو ڪنڊيون، ايران جي اوڀر واريءَ سرحد ۾ خوزستان (هاڻي نورستان)، سيستان ۽ ڪرمان تائين پکڙيل هونديون هيون. انهيءَ ساري علائقي ۾، سنڌو - ماڻھو جي قديم بولي، سنڌيءَ جون ڌار ڌار شاخون ڳالهيون وينديون هيون. ڊاڪٽر بلوچ صاحب صرف اوڀر ۽ ڏکڻ - اوڀر اورن علائقن جو ذڪر ڪندي فرمائي ٿو:

ڏکڻ-اوڀر سنڌ ۾، سنڌ - ڪڇ جي سرحد، سومرن جي حڪومت جي خاص اثر ۽ طاقت جو مرڪز بني، ۽ انهيءَ مرڪزي ايراضيءَ ۾ سنڌي بولي پکڙي. سومرن جي اوائل دور ۾، سومرن جي طاقت جو رخ، ڪڇ، ڪاٺياواڙ ۽ گجرات وارين سرحدن طرف رهيو. انهيءَ ڪري ڪڇ، ڪاٺياواڙ ۽ گجرات وارين حدن اندر، سومرن، سمن ۽ ٻين سنڌي قومن جون بستيون قائم ٿيون ۽ ڪڇ ۾ سنڌي بولي پکڙي.<sup>(11)</sup>

سومرن جي راڄ ۾ سک، سلامتي ۽ امن امان هوندو هو، انهيءَ ڪري محفلن، معرڪن ۽ ڪچهرين جي رواج وڌيڪ زور ورتو؛ راڳ رنگ ۽ شعرو شاعريءَ جي سلسلي ۾ واڌارو ٿيو. اهڙين ڪچهرين جا سرون، سالڪ ۽ سگهڙ هوندا هئا، جن ۾ ڀٽ، پان، چارڻ ۽ جاجڪ خاص طور هوندا هئا. انهن ڪچهرين جو ذڪر البيرونيءَ به پنهنجي مشهور ڪتاب (ڪتاب الهند) ۾ ڪيو آهي. انهن ڪچهرين، معرڪن ۽ محفلن ۾، مقامي قصن، ڪهاڻين، عشقيه داستانن ۽ ڪن خاص خاص واقعن جي پهت ۽ پڇاڙ ٿيندي هئي. انهن ڪچهرين ۾ پنهنجي ملڪي ماحول جو ذڪر به ڪيو ويندو هو. هن سلسلي ۾ پروفيسر محرم خان لکي ٿو ته:

چارڻن ۽ جاجڪن، پنهنجي دور (سومرا دور) جي عڪاسي ڪندي، عام ۽ خاص ماڻهن جي اُٿڻي ويهڻيءَ، سخا، سوڀ ۽ سچائيءَ جو جيڪو خاڪو پيش ڪيو آهي، سو حقيقت ۾ توجهه جي لائق آهي. مٿين ۽ مانجهين جا مقابلا، ڪونڌرن جي ڪسجڻ جا المناڪ حادثا، سخي ڏاتارن ۽ مهمير مردن جا مناقبا، اهڙي لوڏ ۽ ڪوڏ سان ڳايائون جو اهي اڄ به امر آهن.<sup>(12)</sup>

(11) نبي بخش خان بلوچ، ڊاڪٽر، 1992ع، سنڌي بولي ۽ ادب جي تاريخ، ڇاپو ٽيون، پاڪستان

اسٽڊي سينٽر، ڄام شورو: ص 54

(12) محرم خان: سمنگ چارڻ، سماهي مهراڻ

اهو ئي سبب آهي جو شروع ۾ عرض ڪيو آهي ته سنڌي ادب جي تاريخ جي بنيادي مواد ڳولڻ لاءِ، ماهرن کي سنڌي لوڪ ادب جي تلاش ڪرڻي پوندي.

سنڌي ادب جي صنفن جي ڳولا لاءِ اسان کي ماضيءَ جا دفتر کولڻا پوندا، ان جو وڏو دليل هيءُ آهي ته سومرن جي دؤر کان به گهڻو گهڻو اڳ، ٻيءَ صديءَ عيسويءَ واري سنڌي ادب جي تاريخ ۾، سلوڪ، ڇند، سوتر، ڳيڇ، سانن ۽ سوڻن جا ڳيٽ، گائون ۽ سينگار جا بيت موجود هئا، اڳ ۾ آيا آهن. مثال طور هڪ گاتا جنهن جو ذڪر مون مختلف مقالن ۾ به ڪيو آهي، اها گاتا منهنجي خيال ۾ تمام گهڻي پراڻي ۽ ٻيءَ يا ٽينءَ صديءَ عيسويءَ ۾ ڇپيل معلوم ٿئي ٿي، مثلاً:

پلا هئا جو ماريا پيڻ، مهارو ڪنت،  
لجينج تو ويڻ سين، جو پڳا گهر انت.

7- (الف) لوڪ ادب جي سلسلي ۾ 1997ع ڌاري، سنڌي لوڪ ادب جي هڪ تمام وڏي سگهڙ، جلال کتي مرحوم جي وڙسيءَ جي حوالي سان، سندس مزار تي هڪ ريهڙا رچائي وئي هئي. انهيءَ ريهڙا ۾، سنڌي ’سينگار رس‘ واريءَ شاعريءَ جي سلسلي ۾ به ڳالهيون ڪيون ويون.

(ب) ان ريهڙا ۾ ائين به چيو ويو ته: ”اسان جا ڪي محقق، سنڌي سينگار رس واريءَ شاعريءَ جي شروعات، ڪلهوڙن جي دؤر کان شمار ڪن ٿا ۽ ائين به چون ٿا ته سنڌي شاعريءَ ۾، سينگار شاعريءَ جا تجربا، هندي زبان جي شاعريءَ جي اثر جي ڪري شروع ڪيا ويا“، پر ڊاڪٽر جيتلي، اهڙا سنڌي دوها هٿ ڪري ڇپايا هئا، جيڪي پنجين صدي عيسويءَ جا ڇيا وڃن ٿا. انهيءَ ڪري اهو قبول نٿو ڪري سگهجي ته سنڌي ادب ۾، سينگار شاعريءَ جي شروعات ڪا ڪلهوڙن جي دؤر ۾ ٿي هئي، ۽ اهو چوڻ به صحيح ڪونهي ته: ”انهيءَ قسم (سينگار رس) جي شاعري، هندي شاعريءَ جي اثر کان، سنڌي بوليءَ ۾ شروع ڪئي وئي هوندي“.

(ت) مون 2006ع ۾ ڇپيل، پنهنجي ڪتاب، ’سنڌي بوليءَ جي ارتقا‘ ۾ اهو عرض ڪيو آهي ته سمن جي دؤر (1351ع - 1521ع) ۾ سنڌ جا، گجرات، ڪڇ، ڪاٺياواڙ، راجستان، بهاولپور، ملتان، ديره غازي خان، لغاري پهاڙين واري خطي ۽ بلوچستان ۾ لس بيلي، جهالاوان، ڪيتران ۽ مڪران جي سرحد کان به ٻيءَ پر تائين، نانا قائم هئا. انهيءَ ڪري سنڌي بولي، انهن علائقن تائين پکڙي ۽ پهتي؛ موت ۾ ڪڇي، گجراتي، ڪاٺياواڙي، راجستاني، سرائڪي، بلوچي ۽ ٻين بولين جو، سنڌي بوليءَ تي تمام گهڻو اثر ٿيو. هن ڏس ۾ بابا فريد گنج شڪر ۽ ان دور جي ٻين بزرگن جي ڪلام مان مثال ڏيئي سگهجن ٿا.

8- (الف) ڊاڪٽر عبدالڪريم سنديلو مرحوم ۽ اسان جو بين الاقوامي عالم، ڊاڪٽر نبي بخش خان بلوچ، سنڌ جي سينگار شاعريءَ کي، هندي سينگار رس جو تتبع سمجهن ٿا. مثال طور رس ڇا آهي، سينگار ڇا آهي؟، سينگار شاعريءَ جا عنوان ڪهڙا آهن؟ سورهن سينگار ڇاڪي ٿو چئجي، سينگار رس واري شاعري، سنڌ تائين ڪيئن پهتي ۽ ڪڏهن پهتي، ۽ اهڙن بين موضوعن جو ذڪر ڪندي ڊاڪٽر بلوچ صاحب لکي ٿو ته:

بحيٿ هڪ فن جي، سينگار شاعري نسبتاً هڪ مشڪل موضوع آهي، انهيءَ ڪري هن ميدان ۾ شاعر يا هنرمند جو ڪڏي ڇوڙ مشڪل هو. اهو ئي شايد هڪ مکيه سبب آهي جو هن سلسلي جي سڄاڻ شاعرن جو تعداد ڪنهن حد تائين محدود نظر اچي ٿو، حالانڪ هن سلسلي جا شاعر ميان نور محمد ڪلهوڙي جي دؤر جي شروعات کان وٺي، اڄ کان پنجاهه ورهيه اڳ تائين، يعني ته تقريباً پوڻا ٻه سو ورهيه لاڳيتو نظر اچن ٿا.<sup>(13)</sup>

(ب) ڊاڪٽر سنديلو به، سينگار شاعريءَ کي، هندي سينگار رس جو تتبع ٿو سڏي. هو لکي ٿو ته:

سنڌي شاعرن به، هندي شاعرن واري روش اختيار ڪئي، هندي دوهن مان اهو پڻ معلوم ٿو ٿئي ته محبوب جا سورهن سينگار آهن.<sup>(14)</sup>

9 (الف) موجوده تحقيق موجب، ماهرن، ڊاڪٽر بلوچ صاحب ۽ ڊاڪٽر سنديلو صاحب جي رايي ۾ تبديلي آڻڻ لاءِ پنهنجا خيال ظاهر ڪيا آهن. محترم ڀرم ابيچنڊاڻي، هن ڏس ۾ نوان رايو ڏنا آهن، جيڪي وڌيڪ نوان ۽ وڌيڪ وزندار لڳن ٿا. ابيچنڊاڻي صاحب لکي ٿو ته:

سنڌ ۾ سينگار رس واري ڪوٽا پهرين پهرين ٿرپارڪر واري حصي ۾ آئي. ان جو سبب اهو هو ته هيءُ علائقو، راجستان جي سرحد سان ملي ٿو، ۽ ان علائقي جي پٽن ۽ چارڻن جا راجستاني سگهڙن سان گهرا سڀنڌ هئا. تنهن کان سواءِ، ان ڀاڱي جا سگهڙ، ٿري-ڍاٽڪي محوري مان واقف هئا، ۽ ان

ڪري هنن لاءِ هندي ڪوٽا سمجهڻ ڏکيو نه هو. اهو ئي سبب آهي جو اهي وڌيڪ اڄ ڏينهن تائين سنڌ جي سگهڙن جي ڪوٽائن ۾ اچي ٿا وڃن.<sup>(15)</sup>

(ب) پروفيسر ڊاڪٽر فهميده حسين، ڊاڪٽر بلوچ صاحب، ڊاڪٽر سنديلو صاحب ۽ ڀرم ابيچنڊاڻي صاحب جي انهيءَ راءِ سان اتفاق نٿي ڪري، ۽ سينگار رس واريءَ سنڌي شاعريءَ کي، هندي سينگار رس واري شاعريءَ جو تتبع نٿي مڃي. ڊاڪٽر فهميده حسين، سنڌي سينگار شاعري، ڊيسي سينگار شاعري، يعني سنڌي شاعريءَ جي هڪ ڊيسي صنف هجڻ جي دعويٰ ٿي ڪري. ڊاڪٽر فهميده صاحب لکي ٿو ته:

ڊاڪٽر سنديلو مرحوم سان معذرت ڪندي آءٌ ان خيال جي آهيان ته سينگار جا بيت اصل سنڌي صنف آهي، جا پوءِ هند جي ٻين علائقن ۾ پهتي، ۽ راجستاني ٻولين جي معرفت هنديءَ ۾ رائج ٿي. هندي ٻولي ۽ ادب، سنڌي ٻوليءَ کان گهڻو پوءِ جو آهي، ان ڪري قدامت جي ڪري، نقل ۽ تتبع، هنديءَ وارن ڪيو هوندو، ۽ نه ڪو سنڌيءَ وارن.<sup>(16)</sup>

دراصل ديوان ڀرم ابيچنڊاڻيءَ، هندي سينگار رس واريءَ شاعريءَ جي تاريخي ارتقا جي سلسلي ۾، جيڪا راءِ ڏني آهي، تنهن مان ڊاڪٽر فهميده جي دعويٰ کي وڌيڪ مدد ٿي ملي ڇاڪاڻ ته ابيچنڊاڻي صاحب جي راءِ مان ثابت ٿو ٿئي ته سنڌي ٻوليءَ ۾، سينگار رس واري شاعري، هندي سينگار رس واريءَ شاعريءَ کان اڳاٽي معلوم ٿئي ٿي. ابيچنڊاڻي صاحب لکي ٿو ته:

هنديءَ ۾ پهريائين ڪرپارام، ان ڏس ۾ قدم وڌايو، پر مڙني جو سرموڙ مها ڪوي ’بهاري لال‘ هو. هو 1660ع ۾، گواليار ضلعي جي گوبند پور ڳوٺ ۾ ڄائو هو.<sup>(17)</sup>

ابيچنڊاڻي صاحب جي هن راءِ مان اها پڪ ٿئي ٿي ته سنڌي زبان ۾، سينگار واري شاعريءَ ۾، اسان جو مها ڪوي، جلال ڪٽي، بهاري لال جي ولادت واري عرصي يعني 1660ع واري زماني ۾، پنهنجي هن فن ۾، اوچي ۽ اعليٰ

<sup>(15)</sup> ڀرم ابيچنڊاڻي: 1992ع، سنڌي شرنگهار ساهت، ست سار، ڀاڱو 2، نئي دهلي: ص 54.

<sup>(16)</sup> فهميده حسين، ڊاڪٽر، 1993ع، شاهه لطيف جي شاعريءَ ۾ عورت جو روپ، پٽ شاهه: شاهه

عبداللطيف پٽ شاهه، ثقافتي مرڪز

<sup>(17)</sup> ڀرم ابيچنڊاڻي: حوالو ڏنل آهي، ص 54

<sup>(13)</sup> نبي بخش خان بلوچ، ڊاڪٽر: 1995ع، هندي ۽ سنڌي شاعريءَ جو لاڳاپو، سوغات، سنڌ سگهڙ

ڪانفرنس، تڏو آدم: سانگهڙ هسٽاريڪل ۽ ڪلچرل سوسائٽي، ص 7-18

<sup>(14)</sup> سنديلو، عبدالڪريم، ڊاڪٽر: سنڌ جو سينگار

## ببليوگرافي

### سنڌي ڪتاب

1. بلوچ، نبي بخش خان، ڊاڪٽر، 1991ع، هندي ۽ سنڌي شاعريءَ جو لاڳاپو، سنڌ سگهڙ ڪانفرنس جي رپورٽ سوغات جي عنوان سان، ٽنڊو آدم: سانگهڙ هسٽاريڪل ۽ ڪلچرل سوسائٽي.
2. ايضاً، 1992ع، سنڌي ٻولي ۽ ادب جي تاريخ، ڄامشورو: پاڪستان اسٽڊي سينٽر، سنڌ يونيورسٽي.
3. پرم ابيچنداڻي، 1992ع، سنڌي شرننگهار ساهت، ست سار، ڀاڱو 2، نئي دهلي:
4. سنڌيلو، عبدالڪريم، ڊاڪٽر، 1958ع، سنڌ جو سينگار، ڄامشورو: سنڌي ادبي بورڊ.
5. فهميده حسين، ڊاڪٽر، شاهه لطيف جي شاعريءَ ۾ عورت جو روپ، پٽ شاهه / حيدرآباد: شاهه عبداللطيف ڀٽائي ثقافتي مرڪز
6. محرم خان، سمنگ چارڻ، مقالو، سماهي مهراڻ

### انگريزي ڪتاب

1. Chatterji S.K. Dr. 1942, Indo-Aryan and Hindi, Ahmedabad: Gujrat Vernacular Society.
2. Grierson, G. Sir, 1927, Linguistic Survey of India, Vol-I. Part-I
3. Murlidhar Jetlay, Dr., 1991, A Brief Survey, written in the book 'International Encyclopaedia of Indian Literature, Vol: VIII (Sindhi), Compiled by Prof: Gangram Garg, New Delhi: Mithal Publication.

### اردو ڪتاب

1. محمد حسن، ڊاڪٽر، 1955ع، هندي ادب کي تاريخ، علي ڳڙهه، انجمن ترقيءَ اردو.

منزل کي پهتل هو. هُو (جلال ڪٿي)، مغلن جي حڪومت جي آخري زماني کان وٺي، ميان يار محمد ڪلهوڙي جي راڄ واري عرصي، يعني 1718ع تائين واري زماني دوران ٿي گذريو آهي، ۽ اسان جي سونهاري شاعر، شاهه لطيف (1689ع - 1752ع) کان عمر ۾ وڏو هو، ۽ شاهه سائينءَ جن جي متقدمين شاعرن منجهان هڪ هو. لهاڏا جلال ڪٿيءَ جي سينگار شاعريءَ جي پختگي ۽ عظمت مان ثابت ٿو ٿئي ته هن صنف واري شاعريءَ جي روايت، سنڌ ۾ گهڻي آڳاٽي هئي، جنهن جا اثر جلال ڪٿي ۽ ٻين شاعرن تي به پيا.

(ت) ڌيان طلب نڪتو هيءُ به آهي ته جلال ڪٿي، ڪاچي واري خطي جو رهاڪو هو. ڪاچي جا ڪوي، لس ٻيلي جي لوڪ شاعرن جي ڪلام کان متاثر رهيا آهن. لس ٻيلي جي لوڪ شاعريءَ جو هڪ پنهنجو مڪتب فڪر آهي. انهيءَ ڪري اهو سگهڙن ۽ سنڌي ادب جي تاريخ جي محققن جو فرض آهي ته اسان جي رهنمائي ڪن ته لس ٻيلي ۽ ڪاچي (سنڌ جو ڪوهستاني خطو) ۾ سينگار رس واريءَ شاعريءَ جا آثار ۽ اهڃاڻ ڪڏهن کان ملن ٿا؟

10. نتيجي طور چئبو ته ڊاڪٽر جيتلي، هيمنچندر جي ڪتاب مان، سنڌي ٻوليءَ جا جيڪي دوها چونڊي مثال طور ڏنا آهن، اُهي سندس راءِ موجب پنجين صديءَ جا آهن، جيڪي سينگار رس واريءَ شاعريءَ جا نمونا آهن. ڊاڪٽر جيتلي، ڊاڪٽر محمد حسن ۽ ڊاڪٽر چئترجيءَ جي ڏنل مثالن مان اهو ثابت ٿو ٿئي ته سنڌي لوڪ شاعريءَ ۾ آڳاٽا مثال، دوهن، گائائڻ، ڏنن ۽ واقعاتي دوهن ۽ سينگار شاعريءَ جا ملن ٿا، انهيءَ ڪري ئي اها دعويٰ ڪري سگهجي ٿي ته سنڌي سينگار رس واري شاعريءَ جا ثبوت، سنڌي ادب جي تاريخ ۾ ٻيءَ کان پنجين صديءَ عيسوي ڌاري ملن ٿا.

لهاڏا اهو چئي سگهجي ٿو ته سنڌي ٻوليءَ ۾ 'سينگار رس' واري شاعري، سنڌ جي پنهنجي ۽ اصلوڪي شاعري آهي، ۽ اها هر لحاظ کان هندي سينگار شاعريءَ جو تتبع نه آهي.